



# ആഘോഷങ്ങളില്ലാതെ മലങ്കര സുറിയാനി ക്രിസ്ത്യാനി അസോസിയേഷൻ 150-ാം ജൂബിലി കടന്നുപോകുന്നു

ഫാ. ഡോ. ജോസഫ് ചീരൻ

പലകാരണങ്ങളാലും ചരിത്രപരമായശങ്ങളിലേക്ക് വേണ്ടത്ര പ്രവേശിച്ചിട്ടില്ലാത്ത ഒരു മഹൽ കഥാപാത്രമാണ് പുലിക്കോട്ടിൽ മാർ ദിവന്നാസിയോസ് രണ്ടാമൻ. അദ്ദേഹത്തിന്റെ കാലത്ത് നിർമ്മിക്കപ്പെട്ട മാർത്തോമ്മാ ശ്ലീഹായുടെ ഇൻഡ്യൻ സഭയെന്ന ഇ. എം. ഫിലിപ്പിന്റെ സഭാചരിത്രം അദ്ദേഹം ക്കനായ ക്കാരനായതുകൊണ്ട്, അന്ത്യേവ്യൻ പക്ഷപാതിത്വം കൊണ്ട് കുറെയൊക്കെ മലിനമായിത്തീർന്നു. അദ്ദേഹത്തിന് മുൻപ് ചരിത്രമെഴുതിയ ഇട്ടുപ്പ് റെറ്ററുടെ സഭാചരിത്രം ഗ്രന്ഥകർത്താവിന്റെ നവീകരണപക്ഷപാതിത്വം കൊണ്ട് കളങ്കപ്പെട്ടു. പിന്നീടുണ്ടായ ചരിത്രങ്ങളെല്ലാം ഈ രണ്ട് പുസ്തകങ്ങളെ ആവശ്യത്തിലേറെ ഉപജീവിച്ച് എഴുതിയതാകയാൽ വേണ്ടത്ര ഗവേഷണപരമായ പഠനങ്ങൾ ഇല്ലാത്തവയായിത്തീർന്നു. പിന്നീട് അല്പം ഗവേഷണം നടത്തി സഭാചരിത്രമെഴുതിയത് മഹത്വമായ ഇസെഡ്.എം. പാറേട്ട് ആണ്. അദ്ദേഹത്തിന്റെ മലങ്കര നസ്രാണികൾ എന്ന പുസ്തകപരമ്പര അസുലഭമായ ഗവേഷണപഠനത്തിന്റെ ഫലമാണ്. ആ പരമ്പരയിലെ മൂന്നാമത്തെ വാല്യം അദ്ദേഹം സമർപ്പിച്ചിരിക്കുന്നത് പുലിക്കോട്ടിൽ ജോസഫ് മാർ ദിവന്നാസിയോസ് രണ്ടാമന്റെ ചരിത്രമെഴുതുവാനായിട്ടാണ്. ആ ചരിത്രത്തിന്റെ ഉപസംഹാരവാക്യം താഴെ പറയും പ്രകാരമാണ്. “ഈ വിധം ബഹുമുഖങ്ങളായ പ്രവർത്തനങ്ങൾ നടത്തിയ മറ്റൊരു മെത്രാൻ നസ്രാണികൾക്ക് ഇതുവരെ ഉണ്ടായിട്ടില്ല. ഇനി ഉണ്ടാകുമെന്നും തോന്നുന്നില്ല”, പാറേട്ട് പുറം 30...

എന്തൊക്കെയാണ് ഏവം വിധമായ പ്രവർത്തനങ്ങൾ കാഴ്ചവെച്ച മെത്രാൻ വേറെ ഉണ്ടായിട്ടില്ല. ഇനി ഉണ്ടാകുമെന്ന് തോന്നുന്നില്ല എന്ന് പാറേട്ടിനെ കൊണ്ട് പറയിപ്പിച്ച സംഗതികൾ എന്ന് ഒരു വിഹഗവീക്ഷണം ഇവിടെ സംഗതമാണ്. ഒരു സഭാധ്യക്ഷന്റെയും ജീവചരിത്രത്തിൽ കണ്ടിട്ടില്ലാത്ത ഒരുപാട് സംഭവങ്ങൾ നിറഞ്ഞതാണ് പുലിക്കോട്ടിൽ രണ്ടാമൻ തീരുമേനിയുടെ ജീവിതം. പാലക്കുന്നത്ത് മാത്യൂസ് മാർ അത്താനാസ്യോസ് മെത്രാപ്പോലീത്താ മലയാളത്തിൽ, കേരളത്തിലുണ്ടായിരുന്ന നമസ്ക്കാര പുസ്തകം നവീകരിച്ച് പുതിയ നമസ്ക്കാരപുസ്തകം അച്ചടിച്ച് പ്രസിദ്ധീകരിച്ചപ്പോൾ അതിനെതിരെ കോഴിക്കോട്ട് നിന്ന് സുറിയാനി സഭയുടെ വിശ്വാസങ്ങൾക്കനുസരിച്ചുള്ള പ്രാചീന നമസ്ക്കാരപുസ്തകം അച്ചടിപ്പിച്ചതിൽ തുടങ്ങുന്നു ആ പരിഷ്ക്കാരങ്ങൾ. അക്കമിട്ടു പറയുകയെന്നെങ്കിൽ നമ്മെ അത്ഭുതപ്പെടുത്തുന്ന അത്രയും സംഭാവനകൾ അദ്ദേഹത്തിന്റേതായിട്ടുണ്ട്.

1. നവീകരണം ഒഴിവാക്കിയ നമസ്ക്കാരപുസ്തകം അച്ചടിപ്പിച്ച് അതിന്റെ പതിനൊന്നിലേറെ പതിപ്പുകൾ പ്രസിദ്ധീകരിച്ചു.
2. കേരളപതാക, സുറിയാനി സുവിശേഷകൻ, ഇടവകപത്രിക എന്നിങ്ങനെയുള്ള മൂന്ന് പത്രങ്ങൾ മലയാളത്തിൽ അച്ചടിച്ച് പ്രസാധനം ചെയ്തു.
3. 250-ഓളം വിദ്യാലയങ്ങൾ സ്ഥാപിച്ച് സാക്ഷരകേരളത്തിന് അടിത്തറ പാകി.
4. രാജകീയ വിളംബരത്തിന്റെ പിൻബലത്തിൽ സഭാഭരണം നിർവ്വഹിച്ചിരുന്ന പാലക്കുന്നത്ത് മാത്യൂസ് മാർ അത്താനാസ്യോസ് തിരുമേനിയുടെ കീഴിൽ നവീകരിച്ച ആരാധനയുടെ പിൻബലത്തിൽ പള്ളികൾ ആരാധന നടത്താൻ നിർബന്ധിതമായപ്പോൾ അവർക്കെതിരെ ഡസൻ കണക്കിന് ദേവാലയങ്ങൾ അദ്ദേഹം നിർമ്മിച്ചു.



5. കോട്ടയം വൈദികസെമിനാരി നവീകരണക്കാരുടെ കൈവശത്തിൽ പോയതിനാൽ മലങ്കരസഭയ്ക്ക് ആസ്ഥാനം നഷ്ടപ്പെട്ട കാലാവസ്ഥയായിരുന്നു അന്ന്.
  6. പരുമലയിൽ സഭയ്ക്കുവേണ്ടി ഒരു പൊതു ആസ്ഥാനം സംഘടിപ്പിച്ച് അവിടെ ഒരു സെമിനാരി പണിയിച്ച് വൈദിക വിദ്യാർത്ഥികൾക്ക് പഠിക്കുവാൻ സജ്ജീകരണങ്ങൾ തയ്യാറാക്കുവാൻ പരുമല ഗീവർഗ്ഗീസ് ചാത്തുരുത്തി റമ്പാനെ അങ്ങോട്ട് നിയോഗിച്ചു.
  7. കൊച്ചി പനക്കൽ അയ്പുരുവിന്റെ കമ്പോളത്തിൽ താമസിച്ചിരുന്ന അദ്ദേഹം പരുമല സ്ഥലം ലഭിച്ചതോടെ പരുമലയിൽ പണിത സെമിനാരിയിൽ താമസമാക്കുകയും തല്ക്കാലത്തേക്കെങ്കിലും മലങ്കര മെത്രാപ്പോലീത്തായുടെ ആസ്ഥാനമായി പരുമല സെമിനാരിയെ രൂപാന്തരപ്പെടുത്തുകയും ചെയ്തു.
  8. അന്ന് സെമിനാരിയും മലങ്കര മെത്രാപ്പോലീത്താ ആസ്ഥാനവുമൊക്കെ പരുമല സെമിനാരി ആയിരുന്നു. പരുമലയിലെ മാർ ഗ്രീഗോറിയോസ് അദ്ദേഹത്തിന്റെ സഹായിയായിട്ട് കൂടെ ഉണ്ടായിരുന്നു.
- വിവിധ കോടതികളിൽ നവീകരണക്കാരിൽ നിന്ന് പഴയ സെമിനാരി ഒഴിപ്പിച്ചെടുക്കാൻ ധാരാളം കേസുകൾ അദ്ദേഹം നടത്തിയെങ്കിലും രാജകീയ വിളംബരത്തിന്റെ പിൻബലമുണ്ടായിരുന്ന അത്താനാസിയോസിനെതിരെ കോടതി





കളൊന്നും ഗൗരവമായി കേസുകൾ എടുത്തിരുന്നില്ല. അതുകൊണ്ട് അദ്ദേഹത്തിന് കോടതികളിലെല്ലാം പരാജയമായിരുന്നു ഫലം. വിഷാദിച്ചിരിക്കാതെ സഭയെ അഭിവൃദ്ധിപ്പെടുത്തുവാൻ വേണ്ടി അദ്ദേഹം വിദ്യാർത്ഥി പ്രസ്ഥാനം, യുവജനപ്രസ്ഥാനം, മഹാജനസഭ, വൈദികസംഘം, സണ്ടേസ്കൂൾ പ്രസ്ഥാനം എന്നിങ്ങനെ സഭയിലെ വിവിധ പ്രവർത്തനങ്ങൾക്കായി വിവിധ പ്രസ്ഥാനങ്ങൾ ആരംഭിച്ചു.

9. വിവാഹവും മാമോദീസയും കുർബ്ബാന തക്സാനയും ഉൾപ്പെടെയുള്ള സുറിയാനി ക്രമങ്ങൾ അദ്ദേഹം സ്വന്തമായി രൂപകല്പന ചെയ്ത കല്ലുചിൽ തയ്യാറാക്കി “പുലിക്കോട്ടിൽ ജോസഫ് കത്തനാർസ് പ്രസ്സ്” എന്ന പേരുള്ള പ്രസ്സിൽ നിന്നും അച്ചടിച്ച് പ്രസിദ്ധീകരിച്ചു. അതിന്റെ കോപ്പികൾ വളരെ ദുർല്ലഭമായി ഇപ്പോഴും ലഭ്യമാണ്.

10. മലങ്കര സഭയെ സഹായിക്കാൻ വേണ്ടി പാത്രിയാർക്കീസ് അയച്ച യുയാക്കിം മാർ കുറിലോസ് സ്തേഫാനോസ് മാർ അത്താനാസോസ്, ശൈവൻ റമ്പാൻ തുടങ്ങിയ ആളുകളൊക്കെ ഗ്രൂപ്പുകൾ സൃഷ്ടിക്കുവാൻ ശ്രമിച്ചപ്പോൾ അദ്ദേഹം ഗ്രൂപ്പുകൾക്ക് അതീതമായി നിന്നുകൊണ്ട് മലങ്കര സഭയെ ഒറ്റക്കെട്ടാക്കി സംഘടിപ്പിക്കുവാൻ അഹോരാത്രം അധ്വാനിച്ചു.

11. മലങ്കരസഭയിൽ പ്രഖ്യാപിത പരിശുദ്ധന്മാരായ പരുമല ചാത്തുരുത്തിൻ മാർ ഗ്രിഗോറിയോസിനും വട്ടശ്ശേരിൽ മാർ ദിവന്നാസിയോസിനും ഔപചാരികമായി സന്യാസം നൽകി റമ്പാൻ പദവിയിൽ വാഴിച്ചത് പുലിക്കോട്ടിൽ തിരുമേനിയാണ്.

12. എല്ലാ വ്യവഹാരങ്ങളും പരാജയപ്പെട്ടപ്പോൾ അദ്ദേഹം ദൈവത്തിലാശ്രയിച്ചുകൊണ്ട് പുതിയ ചില പദ്ധതികളെപ്പറ്റി സ്വപ്നം കണ്ടു. അതിലൊന്നാണ് തെക്കൻ പ്രദേശത്ത് സഭയ്ക്ക് ഒരു ആസ്ഥാനം ഉണ്ടാക്കുക എന്നതാണ്. അന്വേഷണഫലമായി പരുമലയിൽ ഒരു സുഹൃത്ത് കുറെ സ്ഥലം ദാനം ചെയ്യാൻ തയ്യാറായിരുന്നു. അത് സഭയ്ക്ക് സ്വീകരിച്ച് അവിടെ സഭയ്ക്ക് പുതിയൊരു ആസ്ഥാനം അദ്ദേഹം രൂപംകൊടുത്തു. സഭയ്ക്ക് ആസ്ഥാനം രൂപംകൊടുത്തപ്പോൾ അദ്ദേഹം ആദ്യം ചിന്തിച്ചത് സഭയ്ക്ക് ഒരു പൊതുസംഘടന ഉണ്ടാകണം എന്നായിരുന്നു. എല്ലാ പള്ളികൾക്കും പ്രാതിനിധ്യം ഉള്ള ഒരു വിപുലമായ സംഘടന അന്ന് കേരളത്തിൽ ഒരു സമുദായത്തിനും ഉണ്ടായിരുന്നില്ല. ശ്രീനാരായണഗുരു ശ്രീനാരായണ പ്രസ്ഥാനങ്ങൾക്ക് രൂപം കൊടുക്കാൻ ആരംഭിച്ചിരുന്നില്ല, ചിന്തിച്ചിരുന്നില്ല. ആ സമയത്താണ് 1870ൽ ഇദ്ദേഹം പരുമലയിൽ സെമിനാരി സ്ഥാപിച്ചതും. വൈദിക വിദ്യാർത്ഥികളെ പഠിപ്പിക്കുവാനായിട്ട് പരുമല അച്ഛനെ ഗീവർഗ്ഗീസ് റമ്പാച്ചനെ അതിലേക്ക് നിയോഗിച്ചതും. സമുദായത്തിന് ഒരു പൊതുസംഘടന രൂപീകരിക്കാനുള്ള പ്രതിഭാശാലിയായ അദ്ദേഹത്തിന്റെ തീരുമാനപ്രകാരം പരുമലയിൽ ഒരു അസോസിയേഷൻ അദ്ദേഹം വിളിച്ചുകൂട്ടി. ആ വിളിച്ചുകൂട്ടിയ അസോസിയേഷനിൽ വെച്ച് ചരിത്രപ്രസിദ്ധമായ മലങ്കര സുറിയാനി ക്രിസ്ത്യാനി അസോസിയേഷൻ, സഭാ മാനേജിംഗ് കമ്മിറ്റി എന്ന് അധികാരകേന്ദ്രങ്ങൾക്ക് അദ്ദേഹം രൂപം നൽകി. ഇന്നും സഭയുടെ അധികാരത്തിന്റെ ഏറ്റവും ഉന്നത സ്ഥാനത്ത് നിൽക്കുന്ന സംഘടന സുറിയാനി ക്രിസ്ത്യാനി അസോസിയേഷനും മാനേജിംഗ് കമ്മിറ്റിയുമാണ്. ആ അസോസിയേഷനിൽ നടന്നിട്ടുള്ള കാര്യങ്ങളെപ്പറ്റിയുള്ള ചില വിവരങ്ങളാണ് ഈ ലേഖനത്തിന്റെ പ്രധാന ഉള്ളടക്കം. അതിലേക്ക് കടക്കുന്നതിന് മുമ്പ് വേറെ ചില അദ്ദേഹത്തിന്റെ മർമ്മപ്രധാനങ്ങളായ സംഭവാനകളെപ്പറ്റി പറയാൻ ആഗ്രഹമുണ്ട്.

13. അൽവാറീസ് മാർ യൂലിയോസ്, റിനി വിലാതി, തിമോത്ഥിയോസ് എന്നീ മെത്രാൻമാരെയും മലങ്കരസഭയുടെ ചുമതലയിൽ പട്ടം കൊടുത്ത് വാഴിച്ച് ഗോവയിലും അമേരിക്കയിലും മലങ്കരസഭയ്ക്ക് ശാഖകൾ ഉണ്ടാക്കി സഭയുടെ ചക്രവാളത്തെ വികസിപ്പിച്ചു. സാമ്രാജ്യ തലസ്ഥാനമായിരുന്ന ലണ്ടനിൽ ഭാരതസഭയ്ക്ക് മലങ്കരസഭയ്ക്ക് ഒരു പ്രതിനിധിയെ നിയമിക്കുകയും ആ പ്രതിനിധി ബ്രിട്ടൻ ഗവൺമെന്റിന്റെ ക്യാബിനറ്റിൽ മലങ്കരസഭയെ പ്രതിനിധീകരിച്ചുകൊണ്ട് പങ്കെടുക്കുകയും ചെയ്തു. ഡോ. ബാബ എന്നായിരുന്നു അദ്ദേഹത്തിന്റെ പേര്. ഇങ്ങനെ എണ്ണിയാലൊടുങ്ങാത്ത പ്രവർത്തനങ്ങൾ അദ്ദേഹത്തിന്റെ കാലത്ത് അദ്ദേഹം രൂപകല്പന കൊടുത്ത് നടപ്പിലാക്കി. കുമാരനാശാനെ ആശയഗംഭീരൻ എന്ന് പറയുന്നപ്പോലെ മലങ്കരസഭയിലെ ആശയഗംഭീരൻ ആരെന്ന് ചോദിച്ചാൽ ഒരു ഉത്തരമേയുള്ളൂ, അത് പുലിക്കോട്ടിൽ മാർ ദിവന്നാസിയോസ് രണ്ടാമനാണ്.

തികച്ചും വിഷാദത്തിൽ, നിരാശയിൽ, പരാജയത്തിന്റെ പടുകുഴിയിൽ കിടക്കുമ്പോഴാണ് 1873ൽ പരുമല അസോസിയേഷൻ അദ്ദേഹം വിളിച്ചുകൂട്ടുന്നത്. അതിനെപ്പറ്റി സഭാചരിത്രങ്ങളിൽ വേണ്ടത്ര പ്രതിപാദിച്ചിട്ടില്ല. ഇ.എം. ഫിലിപ്പ് അതിനെപ്പറ്റി എഴുതിയിട്ടില്ല. ഇട്ടുപ്പ് റെറ്റർ അതിനെപ്പറ്റി എഴുതിയിട്ടില്ല. എഴുതിയിട്ടുള്ളത് “മാർ ദിവന്നാസിയോസ്” എന്ന ജീവചരിത്രപുസ്തകം എഴുതിയ എം.പി. വർക്കിയാണ്. അദ്ദേഹം അത് വിവരിച്ചെഴുതിയിട്ടില്ലാത്തതുകൊണ്ടാകാം പിന്നീട് വന്ന ചരിത്രകാരന്മാർ ആ സംഭവം വേണ്ടത്ര ഗൗരവത്തിൽ കണക്കിലെടുത്തില്ല. 1800-കളിൽ കൊച്ചിയുടെ പ്രഥമ മെത്രാനായി കുറുന്നകുളം ചിറയം പള്ളിയിൽ വെച്ച് വാഴിക്കപ്പെട്ട കരോട്ടുവീട്ടിൽ ശൈവൻ മാർ ദിവന്നാസിയോസ് എഴുതിവെച്ചിരുന്ന കൈയെഴുത്ത് രൂപത്തിലുള്ള സഭാചരിത്രം “കണ്ടനാട് ഗ്രന്ഥവരി” എന്ന പേരിൽ ഈ ലേഖകൻ പ്രസിദ്ധീകരിച്ചപ്പോഴാണ് പരുമല സുന്നഹദോസിന്റെ വിശദാംശങ്ങൾ വായനക്കാർക്ക് ലഭ്യമായത്. അതിൽ പരുമലയിൽ നടന്ന യോഗത്തിന്റെ, യോഗം വിളിച്ചുകൂട്ടിയതിന്റെ നോട്ടീസ് കൊടുത്തിട്ടുണ്ട്. തീരുമാനങ്ങളുടെ മിനിറ്റ്സ് കൊടുത്തിട്ടുണ്ട്. ആദ്യം രൂപീകരിച്ച മാനേജിംഗ് കമ്മിറ്റിയുടെ പേരുകൾ കൊടുത്തിട്ടുണ്ട്. വളരെ വിശദാംശങ്ങൾ കൊടുത്തിട്ടുണ്ട്.

1876ൽ മുളത്തുരുത്തിയിൽ വെച്ച് പത്രോസ് പാത്രിയാർക്കീസ് ബാവയുടെ നേതൃത്വത്തിൽ ഒരു യോഗം കൂടിയെന്നത് വാസ്തവമാണ്. പക്ഷേ അത് 1873ൽ കൂടിയ പരുമല സുന്നഹദോസിനെ ദുഷീകരിക്കുവാനും അതിലെ തീരുമാനങ്ങൾ കൂടുതൽ പള്ളികളിലേക്ക് വ്യാപിപ്പിക്കുവാനും മാനേജിംഗ് കമ്മിറ്റിയുടെ അംഗസംഖ്യ വർദ്ധിപ്പിക്കുവാനുമൊക്കെയായിട്ട് കൂടിയ രണ്ടാമത്തെ നടപടി ആയിരുന്നു. നമുക്ക് പരുമല സമ്മേളനത്തിലേക്ക് പ്രവേശിക്കാം.

അതിന്റെ നോട്ടീസ് കല്പനയുടെ ആദ്യഭാഗം ഇപ്രകാരമാണ്.....

പരുമല സെമിനാരിയുടെ പണികൾ തീർത്തില്ലെന്ന് വരികിലും ആ സ്ഥലത്ത് എല്ലാ പള്ളിക്കാരും കൂടത്തക്കവണ്ണം വടക്കും തെക്കും ഉള്ള പള്ളികൾക്കും പ്രമാണപ്പെട്ട പട്ടക്കാർക്കും ജനങ്ങൾക്കും ആളാം പ്രതി കൽപ്പന അയച്ചു. ആയത് അദ്ദേഹത്തിന്റെ അച്ചുകൂടത്തിൽ അച്ചടിപ്പിച്ചതാകുന്നു.

### പള്ളികൾക്ക് അയച്ച കൽപ്പന

“കൂപയും സമാധാനവും സഭാ വർദ്ധിക്കുമാറാകട്ടെ... എന്നാൽ പ്രിയമുള്ളവരെ സർവ്വശക്തനായ ദൈവത്തിന്റെ കൃപയാൽ അന്ത്യോദ്യായുടെ ശ്ലീഹാക്കടുത്ത സിംഹാസനത്തിൽ നിന്നും നമുക്ക് ലഭിക്കപ്പെട്ടിരിക്കുന്ന നൽവരപ്രകാരം നമ്മുടെ സഭകളെ സകല സത്യവഴികളിലും നടത്തിപ്പാലിപ്പാൻ പ്രത്യേകം നാം ഹിതപ്രകാരം വേണ്ടിയ ഗുണങ്ങളെ നമ്മുടെ സഭകളിൽ നടത്തിപ്പാലിക്കുന്നതിന് പാടില്ലാത്ത പ്രകാരം രാജാധികാരികളിൽ നിന്നും സഭാഭരണക്കാരിൽ നിന്നും നമുക്കുണ്ടായ പ്രയാസങ്ങൾ ഒക്കെയും നിങ്ങൾ അറിഞ്ഞിരിക്കുന്നുവല്ലോ? എന്നാൽ നമ്മുടെ പ്രയാസങ്ങൾക്കും അധ്വാനങ്ങൾക്കും ഇതുവരെ ഒരു ആശ്വാസം ഉണ്ടായിട്ടില്ലെന്ന് മാത്രമല്ല, നമ്മുടെ പള്ളികളിലും ജനങ്ങളിലും നാൾക്കുനാൾ വർദ്ധിച്ചുവരുന്ന മാർഗ്ഗവിരോധങ്ങളിൽ നിന്നും കലഹങ്ങളിൽ നിന്നും നാം വ്യസനിക്കുകയും ഭയപ്പെടുകയും ചെയ്യുന്നു. എന്തെന്നാൽ പ്രിയമുള്ളവരെ, ക്രിസ്ത്യാനിമതത്തിന്റെ ആരംഭകാലം മുതൽ അന്ത്യോദ്യായ സിംഹാസനത്തിന്റെ അധികാരത്തിൽ കീഴും മറ്റും ഉൾപ്പെട്ട് അനേകം ദുഃഖങ്ങളും പീഡകളും സഹിച്ച് ഉയർച്ചയിലും താഴ്ച്ചയിലും അന്യമതക്കാരുടേതുളള സഖ്യതയിലും പോരാട്ടത്തിലും അജ്ഞാനികളിൽ നിന്നുള്ള ഉപദ്രവങ്ങളും, അനേകം ഞെരുക്കങ്ങൾ നമ്മുടെ പിതാക്കന്മാർ അനുഭവിച്ചുകൊണ്ട് ഈ വിശ്വാസത്തെ പോറ്റിയതിനാലത്രെ മുഴുവനും നശിച്ചുപോകാതെ ഇതുവരെ ഒരു പ്രത്യേക ഒരു സംഘക്കാരായി നമ്മെ കാണപ്പെടുന്നതിന് സംഗതിയായത്. ഇങ്ങനെ വീണ്ടെടുത്ത നമ്മുടെ സഭ ഇക്കാലത്ത് ഇടയനില്ലാത്ത ആടുകളെന്നപോലെയും നാഥനില്ലാത്ത പ്രജകളെപ്പോലെയും ചിന്നിച്ചിതറി തന്നിഷ്ടക്കാരായി നടക്കുന്നതിൽ നാം എത്ര സങ്കടപ്പെടുവാനുള്ളതാകുന്നു. ....

പ്രിയന്മാരെ നാം എന്തുപറയേണ്ടു നമ്മുടെ പള്ളികളിലും നടപടികളിലും കർമ്മാചാരത്തിലും ഉണ്ടായിരുന്ന ക്രമങ്ങളും ചട്ടങ്ങളും പരിധികളും ഇക്കാലത്തിൽ ഇല്ലാതെ തീർന്നിരിക്കുന്നു. പള്ളിവക മുതൽ കാര്യങ്ങൾ മിക്കവാറും നശിച്ചിരിക്കുന്നു. മക്കൾക്കുള്ള അവകാശം അന്യന്മാർക്ക് എന്ന പോലെ ആക്കിത്തീർത്തിരിക്കുന്നു. വേദസംബന്ധമായ കാര്യങ്ങൾ കഴിയുന്നതിന് എല്ലാവരും പരാശ്രയം കൂടിയേ മതിയാവൂ എന്ന് വന്നിരിക്കുന്നു. സുറിയാനിക്കാരായ നമ്മുടെ ക്രമം പോലെയും വിശ്വാസം പോലെയും നടക്കുവാൻ ഒരുങ്ങുന്ന





വർക്ക് അവരുടെ പിതാക്കന്മാരുടെ ശ്മശാന മടക്കുപോലും അർഹതയില്ലാത്തവണ്ണം ഭവിച്ചിരിക്കുന്നു. ഇപ്പോഴത്തെ ഇതുപോലുള്ള പുറപ്പാടുകളെ ഏവ നെങ്കിലും നല്ലവണ്ണം സൂക്ഷിച്ചുനോക്കിയാൽ സുറിയാനിക്കാരായ നമ്മുടെ നമുക്ക് വിശ്വാസത്തെ പോറ്റുവാനുള്ള സ്വാതന്ത്ര്യം അസ്തമിച്ചിരിക്കുന്നു എന്ന് പറയാം. കലഹമില്ലാത്ത പള്ളികളില്ല, തർക്കമില്ലാത്ത കർമ്മങ്ങളുമില്ല. അയ്യോ... ഈ വിധമുള്ള നാശങ്ങളൊക്കെയും നമ്മുടെ സഭയിൽ സംഭവിച്ചിരിക്കുന്നതിനാൽ എത്ര നമ്മൾ പരിതപിക്കേണ്ടതാകുന്നു. നമ്മെ കുറിച്ചാകട്ടെ നമ്മുടെ അധികാരം ശക്തിപ്പെടേണ്ടതിനാകട്ടെ നിങ്ങൾ പരിതപിക്കുകയോ ദുഃഖിക്കുകയോ ചെയ്യണമെന്ന് നാം പറയുന്നില്ല. ക്ഷീണിക്കപ്പെട്ട നമ്മുടെ സഭയെ മുൻപാരിക്കൽ അന്യന്മാർ വേട്ടയാടിക്കൊണ്ടുപോയതുപോലെ ഈ കാലത്തിലും വേട്ടയാടുവാൻ പുറപ്പെട്ടിരിക്കുന്നതിൽ അകപ്പെടാതെ അവനവനാൽ കഴിയുന്നതിനെ തന്റെ സഭയുടെ രക്ഷക്കുവേണ്ടി വിചാരിച്ച് പ്രവർത്തിക്കണമെന്നാണ് അപേക്ഷിക്കുന്നത്. ഇനിയും നമ്മുടെ സഭയുടെ രക്ഷയ്ക്കുവേണ്ടി നിവൃത്തികൾക്ക് ഒരുങ്ങാതെ കണ്ണടച്ചു കളയുന്നുവെങ്കിൽ ഈ സഭയുടെ വിശ്വാസത്തിനുവേണ്ടി കഷ്ടപ്പെട്ട് ഞെരുങ്ങിയ വിശുദ്ധ പിതാക്കന്മാരുടെ നെടുവീർപ്പും കണ്ണുനീരും നമുക്കൊക്കെയും ശാപമായിത്തീരുമെന്ന് നാം ഭയപ്പെടേണ്ടിയിരിക്കുന്നു. അതുകൊണ്ട് പ്രിയമുള്ളവരെ ഇപ്പോഴത്തെ ഈ വലിയ കുഴപ്പത്തിൽ വെച്ച് ജനങ്ങൾ അശേഷം ഭിന്നിച്ച് ചിതറുന്നതിന് മുമ്പേ ഏത് വിധമെങ്കിലും ഒരു വഴി ഉണ്ടാക്കി നമ്മുടെ ഇഷ്ടന്മാരോട് അന്വേഷിച്ച് ഈ നമ്മുടെ വിചാരം എത്രയും ആവശ്യമെന്നും അത് കഴിയുന്നിടത്തോളം എളുപ്പത്തിലായാൽ അത്രയും ഗുണമെന്ന് അവർ അഭിപ്രായപ്പെട്ടിരിക്കുന്നതിനാലും വിശേഷാൽ ഇപ്പോൾ ശുദ്ധമുള്ള നമ്മുടെ പിതാവായ പാത്രിയാർക്കീസ് ബാവായിൽ നിന്ന് പ്രത്യേകിച്ച് ചില കൽപ്പനകൾ വന്നിരിക്കുന്നതിന് യോഗസമൂഹം വാഴിക്കാൻ ആവശ്യപ്പെട്ടിരിക്കുന്നതിനാലും ഈ മാസം 27-ന് നിരണത്തിന് സമീപം പരമല ഇപ്പോൾ നാം പണിയിക്കുന്ന സെമിനാരി സ്ഥലത്ത് എല്ലാ പള്ളിക്കാരെയും കൂട്ടി ആലോചന കഴിക്കണമെന്ന് ദൈവത്തിൽ നാം ഇച്ഛിക്കുന്നതാക കൊണ്ട് ഒട്ടും ഉപേക്ഷ കൂടാതെ പൊതുഗുണരക്ഷയ്ക്കായിട്ട് നാം നിശ്ചയിച്ചിരിക്കുന്ന ആലോചനായോഗത്തിന് നിങ്ങൾ യോഗമായി വന്നെത്തുവാൻ നമ്മുടെ ആശംഭനമാകുന്ന ഈശോമശിഹാ മൂലം വളരെ വ്യസനത്തോടും കൂടി നാം അപേക്ഷിക്കുന്നു.”

ഏതാനും ഖണ്ഡികകൾക്ക് ശേഷം കണ്ടനാട് ഗ്രന്ഥവരിയിൽ ഇപ്രകാരം തുടരുന്നു:

“കൽപ്പനപ്രകാരം മേൽ എഴുതിയ തീയതിക്ക് വടക്കും തെക്കുമുള്ള മിക്ക പള്ളിക്കാരും കൂടി വടക്കേ ദിക്കിൽ നിന്ന് വടക്കൻ പറവൂർ, കണ്ടനാട്, കോതമംഗലം രണ്ടും വടകര, ആരക്കുന്നം പിറവം, മുളക്കുളം കോലഞ്ചേരി നടമേൽ സ്രായി ഇവർ മാത്രമേ പോകാതിരുന്നുള്ളൂ. എകദേശം തെക്കു നിന്നും വടക്കുനിന്നുമായി 80-ൽ അധികം പള്ളിക്കാർ കൂടിയപ്രകാരം ആകുന്നു എന്ന് അറിയുന്നത്.”

യോഗത്തിൽ തീരുമാനിക്കുവാനുള്ള കാര്യങ്ങൾ അവതാരകനായ പുലിക്കോട്ടിൽ തിരുമേനി ഇപ്രകാരം സംക്ഷേപിക്കുന്നു.

ഒന്നാമത്, മെത്രാൻമാർ തമ്മിലുള്ള വഴക്കുകൾക്ക് നിവൃത്തി ഉണ്ടാകേണ്ടതിന്

രണ്ടാമത്, മെത്രാൻമാർ തമ്മിലുള്ള വഴക്ക് നിമിത്തവും ഏകനായകത്തിന്റെ ബലം ഹേതുവായും മേലാൽ സഭക്ക് ദോഷം സംഭവിക്കാതെ ഇരിക്കേണ്ടതിന്

മൂന്നാമത്, സുറിയാനി സമൂഹത്തിന്റെ ക്ഷേമാഭിവൃദ്ധികൾ സ്ഥിരങ്ങളായി ഇരിക്കേണ്ടതിനും ഉത്തമമായ മാർഗ്ഗങ്ങൾ എന്തെന്ന് ആലോചിച്ച് അവർക്ക് വേണ്ടുന്ന പരിഹാരങ്ങൾ ഉറപ്പിക്കുന്നതിനായിട്ട് ഈ യോഗത്തെ വിളിച്ച് കൂടിയിരിക്കുന്നു.

കണ്ടനാട് ഗ്രന്ഥവരിയിലൂടെ ഇന്ന് നമുക്ക് ലഭ്യമായിട്ടുള്ള നമ്മുടെ ആദ്യ അസോസിയേഷൻ പരമലയിൽ നടത്തിയപ്പോഴുള്ള യോഗ മിനിറ്റ്സുകളിലെ വിവരങ്ങളാണ് ഇനി പറയുന്നത്.

ഒന്നാമത് നിശ്ചയം: സർക്കാരിന്റെ അധികാരത്തോടുകൂടെ ഈ സഭയിൽ ഏതാനും പള്ളികളെ ഇപ്പോൾ ഭരിച്ചുവരുന്ന മെത്രാപ്പോലീത്തായുടെ പേരിൽ അനേകം തെറ്റുകൾ ഉണ്ടെന്നും പാത്രിയാർക്കീസ് ബാവായുടെ മുടക്കുകൾ ഉള്ളതിനാൽ അദ്ദേഹത്തെയും കാനോനാ വിധിക്ക് വിരോധമായി അദ്ദേഹ

ത്താൽ ഉണ്ടാക്കപ്പെട്ട രണ്ട് മെത്രാൻമാരെയും മെത്രാൻമാരായി കൈക്കൊള്ളുവാൻ സഭയ്ക്ക് പാടില്ലെന്നും അദ്ദേഹത്തിന് പകരം പാത്രിയാർക്കീസ് ബാവായിൽ നിയമിക്കപ്പെട്ടിരിക്കുന്ന മെത്രാപ്പോലീത്തായെ നമ്മുടെ മെത്രാപ്പോലീത്താ ആയി സ്വീകരിക്കേണ്ടത് ന്യായമെന്ന് കാണുന്ന സ്ഥിതിക്ക് യോഗക്കാർ ഒരാളെ തുജിക്കുകയും മറ്റൊരാളെ സ്വീകരിക്കുകയും ചെയ്യുന്നതിന് മുൻപിൽ അങ്ങനെ ഉടനടി ചെയ്യുന്ന പക്ഷം ഇപ്പോൾ ഉള്ളതിലും വലിയ കലഹങ്ങൾക്കും അധികമായ അകൽച്ചകൾക്കും ഇടവരുമെന്ന് ഉറപ്പിക്കപ്പെടാവുന്നതാകകൊണ്ട്



അങ്ങനെ വരാതിരിപ്പാൻ വേണ്ടി ഭിന്നിക്കപ്പെട്ടിരിക്കുന്ന മെത്രാൻമാരെയും അവരുടെ പക്ഷക്കാരെയും തമ്മിൽ യോജിപ്പിക്കേണ്ടതിന് കഴിവുണ്ടോ എന്നും അല്പം കൂടി താമസിക്കേണ്ടത് യുക്തമല്ലയോ എന്നും ആലോചിക്കേണ്ടത് ന്യായമല്ലയോ എന്നും തോന്നുന്നു. പാത്രിയാർക്കീസ് ബാവ സഭയുടെ യോജിപ്പിന് നാം ചെയ്യുന്ന യത്നത്തെ സന്തോഷത്തോടെ കൈക്കൊള്ളുമെന്ന് വിശ്വസിക്കപ്പെടാവുന്നതാകയാൽ മാർ അത്താനാസ്യോസ് തങ്ങളുടെ തെറ്റുകളെ ഏറ്റുപറഞ്ഞ് അന്ത്യോഖ്യാ പാത്രിയാർക്കീസിനെ മലയാളത്തെ സുറിയാനിക്കാരുടെ വേദത്തലവനായി അംഗീകരിച്ച് അദ്ദേഹത്തിന്റെ വരുതിയിൽ ഇരുന്നു കൊള്ളുവാനും ഈ യോഗം നിശ്ചയിക്കപ്പെടുന്നവയെ സമ്മതിപ്പാനും മനസ്സുണ്ടോ എന്നറിയുവാൻ വേണ്ടി ഒരു ഡെപ്യൂട്ടേഷൻ അത്താനാസ്യോസ് മെത്രാപ്പോലീത്തായുടെ അടുക്കൽ അയക്കുകയും അദ്ദേഹം നല്ലവണ്ണം ആലോചന ചെയ്ത് മറുപടി തരുന്നതിനും അപേക്ഷിച്ചതിന് ശേഷം കീഴ്വഴക്കത്തിന്റെയും സമാധാനത്തിന്റെയും ഉറപ്പുവരുത്തുന്നതായ ഒരു മറുപടി അദ്ദേഹത്തിൽ നിന്ന് ഉണ്ടാകുന്നപക്ഷം പാത്രിയാർക്കീസ് ബാവായുടെ സമ്മതം വരുത്തി എല്ലാ മെത്രാൻമാരും യോഗക്കാരും കൂടി വാഴ്ച്ച മുതലായതിന്റെ ക്രമങ്ങളെ നിശ്ചയിക്കപ്പെടുകയും അനുസരണക്കേടിന്റെ ലക്ഷണമായിരുന്നാൽ പാത്രിയാർക്കീസ് ബാവയുടെ കൽപന പ്രകാരമുള്ള മെത്രാപ്പോലീത്തായെ സുറിയാനിക്കാരുടെ ന്യായമായിട്ടുള്ള മെത്രാപ്പോലീത്താ ആയിട്ട് അംഗീകരിപ്പാനും അതിൽ വണ്ണം സ്ഥിരപ്പെടുത്തി തരുന്നതിന് സർക്കാരോട് അപേക്ഷിക്കുകയും ചെയ്യണമെന്ന് ഒരു നിശ്ചയം യോഗക്കാർ സ്ഥിരപ്പെടുത്തേണ്ടത് എല്ലാവിധത്തിലും യുക്തമെന്ന് ഞങ്ങൾ അഭിപ്രായപ്പെടുന്നു.”

രണ്ടാമത് നിശ്ചയം: മേലധ്യക്ഷന്മാരുടെ ഏകനായകത്വത്തിന്റെ ശക്തിക്ക് എതിരായ ശക്തി മലയാളത്തെ സഭക്ക് ഇല്ലായ്മ നിമിത്തം സഭക്ക് അധികമായ ദോഷം സംഭവിച്ചിട്ടുള്ളതാകയാൽ ആ ദോഷത്തെ ഒഴിക്കുന്നതിന് മേലധ്യക്ഷന്മാരും പട്ടക്കാരും ജനങ്ങളും തമ്മിൽ ഒരുമിപ്പിന്റെയും യോജ്യതയുടേയും ബന്ധങ്ങളെ ഉറപ്പിക്കുന്നതിന് വേണ്ടി മലയാളത്തുള്ള സുറിയാനിക്കാരുടെ മതസംബന്ധമായും സാമൂഹ്യസംബന്ധമായും മറ്റു ഉള്ള സകല വിഷയങ്ങളെയും ഗുണാധികാരം വർദ്ധിപ്പാൻ തക്ക പ്രവർത്തികളെ സ്വാതന്ത്ര്യവും അധികാരവും ഉള്ള ഒരു കൂട്ടത്തെ നിശ്ചയിക്കുകയും അതിന് പ്രത്യേകം ഒരു പേർ വിളിക്കപ്പെടുകയും ചെയ്യേണ്ടതാകുന്നു എന്ന് യോഗത്തിന്റെ ആലോചനയ്ക്കായി ഞാൻ അഭിപ്രായപ്പെടുന്നു. ഈ അസോസിയേഷന്റെ സാധ്യം അതിനായി ഒരുക്കപ്പെട്ടിരിക്കുന്ന ഭാവി മംഗലത്തിൽ ചുരുക്കമായി ലഭിച്ചിരിക്കുകയാൽ അതിന് യോഗത്തിന്റെ അറിവിലായി വായിക്കുന്നു.

(ഇവിടെ ഭാവിമംഗലം വായിക്കുന്നു) അഭിപ്രായക്കാരും കൂട്ടഭിപ്രായക്കാരും.

മൂന്നാമത് നിശ്ചയം: അസോസിയേഷനിലെ ഒരു മെമ്പറിന്റെ അവകാശവും അധികാരവും എല്ലാ പള്ളികൾക്കും സിദ്ധിക്കേണ്ടത് ആവശ്യമാകയാൽ എല്ലാ പള്ളികളിൽ നിന്നും ഒരു മെമ്പറിന്റെ പ്രവേശനഹിസ് വാങ്ങി വികാരിയെ മെമ്പർ ആയി കൈക്കൊള്ളുവാൻ ഒരു നിശ്ചയം യോഗത്തിന്റെ ആലോചനയ്ക്കായി അഭിപ്രായപ്പെടുന്നു. അഭിപ്രായക്കാരൻ .... കൂട്ടഭിപ്രായക്കാരൻ.....

നാലാമത് നിശ്ചയം: സുറിയാനി ക്രിസ്ത്യാനി അസോസിയേഷനിൽ ചേരുന്നവരിൽ നിന്നുണ്ടാകുന്ന മുതൽ കൂടാതെ പൊതുഗുണത്തിനു വേണ്ടി ഒരു ധർമ്മശേഖരം കൂടി ആവശ്യപ്പെട്ടിരിക്കുകയാൽ എല്ലാവരും അതിങ്കൽ മനസ്സ്





വച്ച് അവനവന്റെ മനസ്സിനും പ്രവൃത്തിക്കും ഒരുപോലെയുള്ള ദ്രവ്യം കൊണ്ട് സമൂഹത്തിന്റെ ഗുണീകരണത്തെ പ്രതി നല്ല വേലയ്ക്ക് ശ്രമിക്കുന്നവരുടെ ആന്തരത്തെ സഹായിക്കണമെന്ന് ഒരപേക്ഷ ഉണ്ടാവാൻ അങ്ങനെ കൊടുക്കുന്നവരെ ക്ലാസ്സ് തിരിച്ച് ഓരോ ക്ലാസിൽ ചേർത്തിട്ട് അവർക്ക് ധർമ്മശേഖരത്തിന്റെ സ്ഥലവിശേഷങ്ങളിൽ നിന്നുള്ള ഓരോ അവകാശക്രമങ്ങളെ നിശ്ചയിക്കേണ്ടതാകുന്നു. എന്നും യോഗത്തിന്റെ ആലോചനയ്ക്കായി അഭിപ്രായപ്പെടുന്നു. അഭിപ്രായക്കാരൻ... കൂട്ടഭിപ്രായക്കാരൻ...

**അഞ്ചാമത് നീശ്ചയം:** സുറിയാനി ക്രിസ്ത്യാനി അസോസിയേഷനിൽ ചേർന്ന എല്ലാവരും കൂടെക്കൂടെ ഒന്നിച്ചു കൂടുന്നതിനും കാര്യാദികൾ നടത്തുന്നതിനും വളരെ പ്രയാസമുള്ളതാകയാൽ അവരിൽ നിന്ന് തെരഞ്ഞെടുക്കപ്പെട്ടവരായി കാര്യാദികൾ നടത്തുന്നതിന് ശേഷിയുള്ളവരായി നാലു പട്ടക്കാരിയും എട്ട് അയ്‌മേനികളെയും കമ്മട്ടിക്കാരായി നിശ്ചയിക്കേണ്ടതാകുന്നു എന്ന് യോഗത്തിന്റെ ആലോചനയ്ക്കായി അഭിപ്രായപ്പെടുന്നു. അഭിപ്രായക്കാരൻ... കൂട്ടഭിപ്രായക്കാരൻ...

**ആറാമത് നീശ്ചയം:** കമ്മട്ടിക്കാർക്ക് സമ്മതമുള്ള ഒരാളെ സെക്രട്ടറി ആയിട്ടും മറ്റൊരാളെ മുതൽപിടി ആയിട്ടും നിശ്ചയിക്കുന്നതിനും അസോസിയേഷൻ സംബന്ധമായ സകല എഴുത്തുകുത്തുകളും ആധാരപ്രമാണങ്ങളും കണക്കുകളും സെക്രട്ടറി കൈവശം വെച്ച് സൂക്ഷിക്കുവാൻ തക്കവണ്ണവും പണച്ചുമതലയ്ക്ക് മുതൽപിടി ബാധ്യസ്ഥാനി ആയിരിപ്പാൻ തക്കവണ്ണവും ഒരു നിശ്ചയത്തെ ഉറപ്പിക്കുന്നതിന് യോഗത്തിന്റെ ആലോചനയ്ക്കായി അഭിപ്രായപ്പെടുന്നു. അഭിപ്രായക്കാരൻ... കൂട്ടഭിപ്രായക്കാരൻ...

**എട്ടാമത് നീശ്ചയം:** സുറിയാനി സമൂഹത്തിന് അവരുടെ പള്ളി വകയ്ക്കായിട്ടും, പൊതുവകയായും ഉള്ള മുതലിലും രക്ഷാകർത്താക്കൾ എന്ന പോലെ സമൂഹസംബന്ധമായും മതസംബന്ധമായും മറ്റുമുള്ള സംഗതികളിലും ഇപ്പോൾ ഉള്ള ശട്ടങ്ങളെ ഭേദപ്പെടുത്തുന്നതിനും പുതിയ പ്രമാണങ്ങളെ ഏർപ്പെടുത്തുന്നതിനും പുതുകാര്യങ്ങളിൽ തർക്കപ്പെടുന്നതിൽ വ്യവഹാരങ്ങൾ നടത്തുന്നതിനും മറ്റുമുള്ള അധികാരം ഈ കമ്മട്ടിക്കാർക്ക് ഉണ്ടായിരിക്കണമെന്ന ഒരു നിശ്ചയം യോഗത്തിന്റെ ആലോചനയ്ക്കായി അഭിപ്രായപ്പെടുന്നു. ആമ്മീൻ പറഞ്ഞു.

**ഒമ്പതാമത് നീശ്ചയം:** ജനങ്ങളുടെ ഇടയിൽ വിദ്യാഭ്യാസങ്ങൾ വർദ്ധിക്കുന്നതിന് വേണ്ടി ഉള്ള പഠിത്തവീടുകൾ പണിയിക്കുന്നതിനും പൈതൃകങ്ങൾക്ക് അറിവുണ്ടാകത്തക്ക പുസ്തകങ്ങൾ അച്ചടിക്കുന്നതിനും ഇംഗ്ലീഷ്, സുറിയാനി, മലയാളം ഈ മൂന്ന് ഭാഷ പഠിപ്പിപ്പാൻ യോഗ്യന്മാരായ പരദേശക്കാരെയോ നാട്ടുകാരെയോ വാധ്യാന്മാരായി ഏർപ്പെടുത്തി പഠിത്തം നടത്തിക്കുന്നതിനും അതുപോലെയുള്ള മറ്റു ധർമ്മപ്രവൃത്തികൾ നടത്തിക്കുന്നതിനും ആ വകയ്ക്കു ജനങ്ങളിൽ നിന്ന് വേണ്ടുന്ന മുതൽ ഈടാക്കത്തക്ക മാർഗ്ഗങ്ങളെ ക്രമപ്പെടുത്തുന്നതിനും ശേഖരപ്പെട്ടു വരുന്ന മുതലിന് വട്ടി വരുത്തി ദുർവ്വയം വരാതെ ചിലവിടുന്നതിനും കമ്മട്ടിക്കാർ ചുമതലക്കാരായി ഇരിക്കണമെന്നും ഒരു നിശ്ചയം യോഗക്കാരുടെ ആലോചനയ്ക്കായി അഭിപ്രായപ്പെടുന്നു.

**പത്താമത് നീശ്ചയം:** ആൺപൈതൃകങ്ങൾക്കും പെൺപൈതൃകങ്ങൾക്കും പഠിക്കുന്നതിന് പഠിത്തവീടുകൾ എല്ലാ ഇടവകകളിലും കാലക്രമം കൊണ്ട് സ്ഥാപിക്കേണ്ടത് ആവശ്യമാകയാൽ അങ്ങനെ ഉള്ള പണികൾ പള്ളികളിൽ നിന്നോ പൊതുവകകളിൽ നിന്നോ യുക്തം പോലെ ചിലവു ചെയ്ത് പണിയിക്കുന്നതിന് കമ്മറ്റിക്കാർ ദൃഷ്ടി വയ്ക്കേണ്ടതിന് ഒരു നിശ്ചയം യോഗത്തിന്റെ ആലോചനയ്ക്കായി അഭിപ്രായപ്പെടുന്നു.

**പതിനൊന്നാമത് നീശ്ചയം:** കേടു ഭവിച്ചിട്ടുള്ള പള്ളികളുടെ അറ്റകുറ്റം തീർക്കുന്നതിനും ഈ പള്ളികളിൽ പള്ളിക്കൂടം പണിയിക്കുന്നതിനും ഇടവകകാർക്ക് പ്രയാസമായി വരുന്നപക്ഷം പൊതുമുതലിൽ നിന്ന് ആ വക പണികൾ നടത്തിക്കൊടുക്കുകയും അങ്ങനെ ചിലവിടുന്ന മുതലിന്റെ പലിശ ആ ഇടവകക്കാരിൽ നിന്ന് വസൂലാക്കുവാൻ തക്ക ഉറപ്പുകൾ വരുത്തിക്കൊള്ളുന്നതിന് കൂടെ കമ്മട്ടിക്കാർക്ക് അധികാരമുണ്ടായിരിക്കുമെന്ന് ഒരു നിശ്ചയം യോഗത്തിന്റെ ആലോചനയ്ക്കായി അഭിപ്രായപ്പെടുന്നു.

**പന്ത്രണ്ടാമത് നീശ്ചയം:** സുറിയാനിക്കാരുടെ സമൂഹസംബന്ധമായ കാര്യങ്ങളെ നടത്തുന്നതിന് ചുമതലക്കാരായി ഒരു അസോസിയേഷൻ എന്ന കൂട്ടത്തെയും അതിൽ ഒരു കമ്മട്ടിയെയും സ്ഥിരപ്പെടുത്തിയിരിക്കുന്ന മുറയ്ക്ക് പള്ളി വക മുതൽ കാര്യങ്ങളെപ്പറ്റി ഇപ്പോൾ സ്ഥിരപ്പെടുത്തിയിരിക്കുന്ന മുറയ്ക്ക്

പള്ളി വക മുതൽ കാര്യങ്ങളെപ്പറ്റി ഇപ്പോഴുള്ള തർക്കങ്ങളെപ്പോലെ മേലാലും തർക്കങ്ങൾ ഉണ്ടാവാതെ ഇരിപ്പാനും ആ വക മുതൽ കാര്യങ്ങൾ ഇടവകക്കാരുടെയും സമൂഹക്കാരുടെയും പൊതുഗുണത്തിന് ഉപയോഗപ്പെടുവാനും വേണ്ടി (1) എല്ലാ പള്ളികളിലെയും വസ്തുക്കൾക്കും സാമാനങ്ങൾക്കും ഇരിപ്പു മുതലിനും ഉള്ള കണക്കുകളുടെ ഓരോ പകർപ്പുകൾ തൽക്കാലമുള്ള കൈക്കാരന്മാരും വികാരിമാരും കൂടെ മെത്രാപ്പോലീത്തായ്ക്കും കമ്മട്ടിക്കാർക്കും കൊടുക്കുന്നതിനും (2) പള്ളികളിൽ ആണ്ടക്കം വരവ് ചെലവിനുള്ള തിരട്ടികളുടെ പകർപ്പ് അന്നനുള്ള കൈക്കാരന്മാരും വികാരിമാരും കൂടി മേൽപ്രകാരം മെത്രാപ്പോലീത്തായ്ക്കും കമ്മട്ടിക്കാർക്കും അയയ്ക്കേണ്ടതിനുള്ള ഒരു നിശ്ചയം യോഗത്തിന്റെ ആലോചനയ്ക്കായി അഭിപ്രായപ്പെടുന്നു.

**പതിമൂന്നാമത് നീശ്ചയം:** വിദ്യാഭ്യാസ വർദ്ധനയ്ക്കും അഭിവൃദ്ധിക്കും സഹായി ആളായി ബാലവിവാഹം മുതലായി ആയ ചില നടപ്പുകളെ നിർത്തൽ ചെയ്യുന്നതിനും മാമ്മുദീസാ, വിവാഹം, ശവമടക്ക് ഇവകളുടെ സൂക്ഷ്മമായ കണക്ക് പള്ളികൾതോറും പുസ്തകങ്ങളിൽ പതിച്ച് സൂക്ഷിച്ചും ആ കണക്കിന്റെ പകർപ്പുകൾ കമ്മട്ടിക്കാർക്ക് കൊടുത്തയയ്ക്കുകയും ചെയ്യുന്നതിന് മെത്രാപ്പോലീത്താ മുഖാന്തിരം വികാരിമാരെ ചട്ടംകെട്ടുന്ന ഒരു നിശ്ചയം യോഗത്തിന്റെ ആലോചനയ്ക്കായി അഭിപ്രായപ്പെടുന്നു.

**പതിനാലാമത് നീശ്ചയം:** സുവിശേഷ പ്രാബല്യത്തിന് വേണ്ടിയുള്ള യത്നങ്ങളിൽ സുറിയാനിക്കാർക്ക് ഉണർച്ച ഉണ്ടാവാൻ വേണ്ടി പുറജാതികളുടേയും തെറ്റു വിശ്വാസികളുടേയും ഇടയിൽ ദൈവവചനം പ്രസംഗിപ്പാനും മനസ്സ് തിരിപ്പിപ്പാനും പ്രാപ്തിയും യോഗ്യതയുമുള്ള പട്ടക്കാരെയും പ്രമാണികളെയും ഏർപ്പെടുത്തുന്നതിനും അവർക്ക് ശമ്പളത്തിന് മുതലുണ്ടാകേണ്ട മാർഗ്ഗങ്ങളെ ക്രമപ്പെടുത്തുന്നതിന് കമ്മട്ടിക്കാർ ചുമതലക്കാരായി ആയിരിക്കേണ്ടതെന്ന് ഒരു നിശ്ചയം യോഗത്തിന്റെ ആലോചനയ്ക്കായി അഭിപ്രായപ്പെടുന്നു.

**പതിനഞ്ചാമത് നീശ്ചയം:** മതസംബന്ധമായും സാമൂഹ്യസംബന്ധമായുമുള്ള കാര്യങ്ങൾ ഈ കാലംവരെ കീഴ്മര്യാദയെ മറന്ന് പ്രമാണമാക്കി ജനങ്ങൾ നടന്ന് വരുന്നതിനാൽ ആ മര്യാദകളുടെ ഗുണഭോജത്തെപ്പറ്റി പലപ്പോഴും വളരെ തർക്കങ്ങൾ ഉണ്ടാകുന്നത് ഒഴിപ്പാൻ വേണ്ടി മലയാളത്തിലുള്ള സുറിയാനിക്കാരുടെ നടപടിക്ക് ഉപയോഗപ്പെടുന്ന കാനോനുകളെ സുറിയാനിയിൽ നിന്ന് പഠിത്തമുള്ള മല്പാമ്പാർ മുഖാന്തിരം പരിഭാഷപ്പെടുത്തി അവയെയും അവയോടു കൂടി ആവശ്യപ്പെടുന്ന മറ്റു വിധികളെയും ജനങ്ങളുടെ അറിവിനും നടത്തയ്ക്കുമായി പ്രസിദ്ധം ചെയ്തിരിക്കുന്നതിനും അതുപോലെ തന്നെ വേദകാര്യങ്ങളിൽ ജനങ്ങൾക്ക് അറിവുണ്ടാവാൻ തക്ക വേദസംബന്ധമായ പുസ്തകങ്ങളെയും ചരിത്രങ്ങളെയും സുറിയാനിയിൽ നിന്ന് പൊരുൾ തിരിപ്പിച്ച് പുതിയ പുസ്തകങ്ങളെ ചമപ്പിച്ച് ജനങ്ങളുടെ ഇടയിൽ പരത്തുന്നതിന് കമ്മട്ടിക്കാർ ദൃഷ്ടി വയ്ക്കുന്നതുമല്ലാതെ ചുമതലക്കാരായിരിക്കണമെന്ന ഒരു നിശ്ചയം യോഗത്തിന്റെ ആലോചനയ്ക്കായി അഭിപ്രായപ്പെടുന്നു.

**പതിനാറാമത് നീശ്ചയം:** സുറിയാനിസഭയെ ഓരോരോ കാലങ്ങളിൽ ഭരിക്കുന്ന മേലധ്യക്ഷന്മാർ കാലം കഴിയുമ്പോൾ പിൻവാഴ്ച്ചയ്ക്ക് കാനോനാ വിധി പ്രകാരമുള്ള കൈവെപ്പോടു കൂടി മറ്റൊരാൾക്ക് സ്ഥാനം പ്രാപിപ്പാൻ ചിലപ്പോൾ സംഗതി വരാതെ തർക്കങ്ങൾക്കും ഇടർച്ചകൾക്കും ഇടവന്നിട്ടുള്ളതാകയാൽ മേലാൽ അതിൻവണ്ണം വരാതെ ഇരിപ്പാൻ തക്കവണ്ണം പട്ടക്കാരിൽ പഠിപ്പും പ്രാപ്തിയുമുള്ള രണ്ടുപേർ സമൂഹച്ചിലവിന്മേൽ പാത്രിയർക്കീസ് ബാവായുടെ അടുക്കൽ താമസിക്കുകയും മലയാളത്ത് മെത്രാപ്പോലീത്തായുടെ സ്ഥാനം ഒഴിവ് വരുമ്പോൾ അവരിൽ ഒരാൾ അദ്ദേഹത്തിന്റെ തൃക്കൈ കൊണ്ടുള്ള കൈവെപ്പോടു കൂടി സ്ഥാനമേറ്റു വരുവാൻ തക്കവണ്ണം ചട്ടംകെട്ടുകയും അസോസിയേഷന്റെ സമ്മതത്തോടുകൂടി അല്ലാതെ വരുന്നവരെ മേലാൽ മെത്രാൻമാരായിട്ട് കൈക്കൊള്ളുകയില്ലെന്ന് ഉറപ്പിക്കുകയും ചെയ്യേണ്ടതാകുന്നു എന്ന് ഒരു നിശ്ചയം യോഗത്തിന്റെ ആലോചനയ്ക്കായി അഭിപ്രായപ്പെടുന്നു.

**പതിനേഴാമത് നീശ്ചയം:** മെത്രാപ്പോലീത്തായ്ക്കു ആലോചനയ്ക്കും സഹായത്തിനുമായി ഒരു അർക്കദിയാക്കോനെ കൂടെ നിയമിച്ചാൽ മതസംബന്ധമായ കാര്യങ്ങൾ എളുപ്പമായി നടക്കുന്നതാകകൊണ്ടും മെത്രാപ്പോലീത്തായ്ക്കും അസോസിയേഷനും സമ്മതമുള്ള ഒരാളെ ആ സ്ഥാനത്തിൽ ആക്കണമെന്ന് ഒരു നിശ്ചയം യോഗത്തിന്റെ ആലോചനയ്ക്കായി അഭിപ്രായപ്പെടുന്നു.

(തുടരും)